

पाँचखपन नगरपालिकाको नगर प्रमुख श्री विपीन राईज्यूले

प्रस्तुत गर्नुभएको

आर्थिक बर्ष २०८०/८१ को नीति तथा कार्यक्रम



पाँचखपन नगरपालिका

संखुवासभा

२०८० साल आषाढ १० गते आइतवार

पाँचखपन नगरपालिका, संखुवासभा
आर्थिक बर्ष २०८०/८१ को नीति तथा कार्यक्रम

पाँचखपन नगरपालिका, संखुवासभाका उपप्रमुख लगायत सम्पूर्ण नगरसभा सदस्य एवम् कर्मचारीहरू,
सर्वप्रथम पाँचखपन नगरपालिकाको नगरसभाको एघारौँ अधिवेशनमा हार्दिक स्वागत गर्दछु ।

१. नगरपालिकाको आर्थिक बर्ष २०८०/८१ को नीति तथा कार्यक्रम यस गरिमामय सभा समक्ष प्रस्तुत गर्न पाउँदा अत्यन्तै खुसी लागेको छ। यस अवसरमा म, नेपालको संघीय लोकतान्त्रिक गणतन्त्रको स्थापना र स्थानीय स्वशासनको लागि नेपाली जनताले गर्दै आएको ऐतिहासिक जनआन्दोलनमा जीवन बलिदान गर्नु हुने सम्पूर्ण ज्ञात अज्ञात सहिदहरूप्रति भावपूर्ण श्रद्धान्जली अर्पण गर्दछु। मुलुकको सार्वभौमिकता, भौगोलिक अखण्डता, राष्ट्रिय एकता, स्वाधीनता र स्वाभिमानको कठिन परिस्थितिमा त्याग र नेतृत्व गर्नु हुने आदरणीय अग्रजहरूप्रति उच्च सम्मान व्यक्त गर्दछु।
२. भौगोलिक हिसाबले पूर्वी नेपाल, कोशी प्रदेश, संखुवासभा जिल्लाको मध्य भागमा रहेको पाँचखपन नगरपालिकाको क्षेत्रफल १४८.०३ वर्ग किलोमिटर रहेको छ । विश्व मानचित्रमा यस नगरपालिका ८७ डिग्री १२ मिनेट १२ सेकेण्ड देखि ८७ डिग्री २६ मिनेट ४५ सेकेण्ड पूर्वी देशान्तर र २७ डिग्री १७ मिनेट ३७ सेकेण्ड देखि २७ डिग्री २४ मिनेट ३८ सेकेण्ड उत्तरी अक्षांशसम्म फैलिएर रहेको छ । यस नगरपालिकाको उत्तरमा सभापोखरी गाउँपालिका, पश्चिमतिर खाँदबारी नगरपालिका, दक्षिणमा चैनपुर नगरपालिका र पूर्वमा चैनपुर नगरपालिका र सभापोखरी गाउँपालिका रहेका छन् । नेपाल सरकारको निर्णयानुसार २०७३/११/२० मा साविकका स्याबुन, वाना र जलजला गा.वि.स.हरू समेटेर पाँचखपन नगरपालिका घोषणा गरिएको थियो । २०७८ को जनगणना अनुसार यस नगरपालिकाको जनसंख्या १६,३४८ रहेको छ । जसमा पुरुष ४९.१ र महिला ५१.९ प्रतिशत रहेको छ । यस नगरपालिका भित्र विभिन्न जातजाती र धर्म मान्ने व्यक्तिहरूको बसोबास रहेको छ, सबैभन्दा बढी तामाङ जाती, दोस्रोमा क्षेत्री, तेस्रोमा नेवार र राई, लिम्बू, ब्राह्मण, मगर, गुरुङ, शेर्पा, जोगी, दशनामी, कामी, दमाइ, सार्की जाती रहेका छन् । यस नगरपालिकामा उत्पादन हुने मुख्य खाद्यान्न बालीहरूमा क्रमशः धान, मकै, कोदो, गहुँ र फापर रहेका छन् भने नगदेबालीहरूमा मुख्यतः अलैची, रुद्राक्ष, उखु र मौसमी फलफुलहरू रहेका छन् ।
३. विगतका बर्षहरूमा विश्वव्यापी महामारीको रुपमा फैलिएको कोभिड—१९ को संक्रमणको कारणले नेपाल लगायत विश्व अर्थतन्त्रमा समेत नकारात्मक प्रभाव पारेको छ । नेपालजस्तो न्यून आय भएको मुलुकले ठूलो मात्रामा आर्थिक संकट सामना गर्नु परिरहेको छ । त्यसको प्रत्यक्ष असर आगामी आर्थिक बर्षको लागि संघ तथा प्रदेशबाट स्थानीय तहहरूमा हुने वित्तीय हस्तान्तरणमा कटौती र चालु आर्थिक बर्षमा निकास हुनुपर्ने अनुदानहरू उल्लेखनीय मात्रामा भएको कटौतीबाट प्रष्ट हुन्छ ।

सभासदस्य ज्यूहरू,

४. स्थानीय तह निर्वाचन, २०७९ बाट निर्वाचित भएर आएपश्चात् कार्यकालको पहिलो बर्ष व्यतित भइसकेको छ । हामी निर्वाचनको समयमा गरेको प्रतिवद्धता पुरा गर्ने कठिन परीक्षाको मोडमा छौं । आपसी सद्भाव, समन्वय र सहकार्यबाट मात्र हामीले सोचेको र जनताको अपेक्षा सम्बोधन हुन सक्दछ । सर्वोपरी विकासले मात्र पाँचखपन नगरपालिकाको मुहार फेरिनेमा दुईमत नहोला, तसर्थ त्यसतर्फ हाम्रा पाइलाहरू अघि बढ्नु पर्नेमा जोड दिन चाहन्छु ।

५. सीमित साधनस्रोतको अधिकतम परिचालन गरी नगरवासीको माग र आकांक्षालाई सम्बोधन गर्दै जानुपर्ने विद्यमान अवस्था छ। वर्तमान सरकारको परिकल्पना "समृद्ध नेपाल, सुखी नेपाली" को राष्ट्रिय आकांक्षा पुरा गर्न हामी दृढ अटोटका साथ अघि बढिरहेका छौं। हाम्रा नीति तथा कार्यक्रम पनि सोहीतर्फ परिलक्षित रहेको छ।

सभासदस्य ज्यूहरु,

६. आगामी आ.व. २०८०/८१ को वार्षिक नीति तथा कार्यक्रम प्रस्तुत गर्नु अघि हालसम्म भएका मुख्य उपलब्धिहरु उल्लेख गर्न चाहन्छु।
७. पाँचखपन नगरपालिकाकै गौरवको आयोजना वाना बिहीवारे खानेपानी योजनाको निर्माण कार्य उल्लेखनीय रूपमा भएको छ।
८. स्थानीय सरकार, संघ तथा प्रदेशका माननीयज्यूहरुको पहलमा वाना बिहीवारे प्रहरी चौकीलाई स्तरोन्नति भई इलाका प्रहरी कार्यालय बनेको छ। त्यसैगरी स्यावुन टाइगरचौक, वडा नं. ३ को गैरीगाउँ अस्थाइ प्रहरी चौकी स्थापना भएको छ। वडा नं ८ र ९ को बिचमा पर्ने भर्तीवाल डाँडा र वडा नं. ४ र ५ को संगम स्थल लिडलिडमा पनि अस्थायी प्रहरी चौकी स्थापना गर्नको लागि समन्वय भएको छ।
९. वाना प्राथमिक स्वास्थ्य केन्द्रलाई १० बेडको अस्पतालमा स्तरोन्नति गर्न आवश्यक भवन निर्माणाधीन अवस्थामा रहेको छ।
१०. नगरको अर्को गौरवको योजना विहिवारे वाना लिडलिड वडेरनी सडक संघीय सरकारसँग साझेदारी गरी स्तरोन्नतिको कार्य भइरहेको छ। प्रदेश सरकारसँग साझेदारीमा भुजेलडाडाँ विहिवारे वाना पक्की नाली निर्माण तथा ढलान भएको छ।
११. पाँचखपन नगरपालिका अन्तर्गत सबै वडाहरुको वडा कार्यालय भवन निर्माण सम्पन्न भई अप्टिकल फाइबरको माध्यमबाट तीब्र गतिको इन्टरनेट जडान कार्य सम्पन्न भएको छ।
१२. पालिकाको कार्य सम्पादनलाई व्यवस्थित गर्न अत्यावश्यक कानूनहरु निर्माण गरिएको छ।
१३. पाँचखपन नगरपालिकाको केन्द्र वडा नं. ६ स्थित वाना बजार आसपास क्षेत्रमा ५ किलोमिटर सडक कालोपत्रे तथा ढलान भएको छ।
१४. वाना, सिंभुवा हुँदै टाइगरचोकसम्म, भैसीचोक, चुडखुरुड, याङ्सेजुङ्ग, भालुखोप हुँदै श्रीनागीसम्मको मोटरबाटो कालोपत्रेसहित स्तरोन्नति गर्ने कार्य भई रहेको छ।
१५. हाडुवाखोला, टाइगरचोक सिंचाई कुलो निर्माण कार्य आरम्भ भएको छ।
१६. पाँचखपन नगरपालिका भित्रको जग्गा वर्गीकरण भई कित्ताकाटको कार्य शुरुवात् भएको छ।
१७. संघीय सरकारको सहयोगमा होक्से शहरी स्वास्थ्य केन्द्रको भवन निर्माण अन्तिम चरणमा पुगेको छ र वडा नं. १ को सावा गाँउमा शहरी स्वास्थ्य सेवा आरम्भ भएको छ।
१८. खप्तुवा-सभाखोला मोटरबाटो सोलिङ् लगायत स्तरोन्नतिको कार्य निरन्तर भई रहेको छ। लिडलिड बजार ढलान कार्य सम्पन्न भएको छ।
१९. सडक बोर्ड नेपाल, GWT लगायतका संघसंस्थाहरुसँगको सहकार्यमा सडक स्तरोन्नति तथा खानेपानी आयोजनाहरुको निर्माण कार्य निरन्तर कायम रहेको छ।
२०. पाँचखपन नगरपालिकाको प्रशासकीय भवनको निर्माणको लागि ठेक्का सम्झौता भई निर्माण कार्य तीब्र गतिमा भइरहेको छ।

सभासदस्य ज्यूहरु,

अब म आगामी आर्थिक वर्ष २०८०/८१ को नीति तथा कार्यक्रम यस सम्मानित नगर सभामा प्रस्तुत गर्दछु ।

अ) आर्थिक विकास नीति:

क) कृषि नीति:

२१. “आर्थिक समृद्धिको पहिलो आधार कृषि” भन्ने मूल नाराका साथ कृषि उत्पादनमा व्यवसायीकरण, विविधिकरण, आधुनिकीकरण, यान्त्रिकरण तथा बजारीकरणलाई विशेष जोड दिदैँ सामूहिक खेती प्रणाली, सामूहिक पशुपालन र विकास गरी कृषि र पशु क्षेत्रलाई आत्मनिर्भर र मर्यादित बनाउने नीति अवलम्बन गरिनेछ । कृषकलाई उन्नत जातका बीउविजन अनुदानमा वितरण कार्यक्रमलाई निरन्तरता दिइने छ ।
२२. “कृषि, शिक्षा, पर्यटन, स्वास्थ्य, पुर्वाधार र सञ्चार, पाँचखपन नगरपालिकाको समृद्धिको मूल आधार” भन्ने मूल नाराका साथ राजनैतिक रूपमा सहकार्य, आर्थिक रूपमा दीगो फराकिलो, सामाजिक रूपमा समावेशीकरण तथा सांस्कृतिक रूपमा ऐक्यवद्धता, वातावरणीय दृष्टिले स्वच्छ, हराभरा शहरी सुविधा सम्पन्न व्यवस्थित नगर निर्माण गर्न एकतावद्ध भई आम नगरवासीमा समन्वय, सहकार्य र सह-अस्तित्वका भावनाको विकास गरिने छ ।
२३. नगरपालिकालाई कृषिमा आत्मनिर्भर बनाउन, कृषि उत्पादन तथा उत्पादकत्व बृद्धि गर्न माटो शिविर सञ्चालन गरी माटो अनुकूल उपयुक्त क्षेत्रमा उपयुक्त बाली लगाउन कृषकलाई सहजीकरण गरिने छ ।
२४. कृषकहरूलाई कृषि पेशामा आकर्षित गर्न तथा कृषि पेशामै सुरक्षित भविष्य छ भन्ने प्रत्याभुति दिलाउने उद्देश्यका साथ कृषि तथा पशुपन्छी बीमा कार्यक्रम सञ्चालन गरिनेछ ।
२५. यस नगरपालिकालाई मौरीपालन, फलफूल, तरकारी र वाली उत्पादनसमेतको पकेट क्षेत्र घोषणा गरी उत्पादन र उत्पादकत्व बढाउने कार्यक्रमलाई निरन्तरता दिइनेछ ।
२६. कृषि उत्पादित उपजहरूलाई व्यवस्थित गर्न शीत भण्डारको व्यवस्थापनको लागि पहल गरिने छ ।
२७. कृषि बीउविजन, बिरुवा, नश्ल, मलखाँद र रसायन तथा औषधीहरूको आपूर्ति, उपयोग र नियमनलाई व्यवस्थित र प्रभावकारी बनाई साझेदारीमा उपलब्ध गराइने नीति लिइने छ ।
२८. सामूहिक तथा सहकारी खेती तथा पशुपालनलाई प्रोत्साहित गर्ने कार्यलाई निरन्तरता दिइने छ ।
२९. पालिका भित्र “एक घर, एक फलफूल” तथा “एक घर एक करेसावारी, बाँहै महिना हरियो र पोषीलो तरकारी” अभियान सञ्चालन गर्न कृषकहरूलाई अभिप्रेरित गरिनेछ ।
३०. बाँझो जग्गाको सदुपयोग गरी सामूहिक खेती प्रणालीको शुरुवात गरी कृषिमा आधारित जीविकोपार्जन कार्यलाई जोड दिइने छ ।
३१. जलवायुमैत्री प्रविधि (थोपा सिंचाई, प्लाष्टिक घर, प्लाष्टिक पोखरी, आकाशे पानीको संकलन, जुठेल्लोको पानी व्यवस्थापन) गर्ने कार्यलाई निरन्तरता दिइनेछ ।
३२. अण्डा, माछा, मासु, फलफूल, तरकारीमा आत्मनिर्भर पालिका बनाउन जोड दिइनेछ । नविनतम सोच भएको कृषकको पहिचान गरी पुरस्कृत गर्ने नीति ल्याइने छ ।
३३. पालिका क्षेत्रभित्र कृषि तथा पशुपालनमा स्वस्थ प्रतिस्पर्धाको भावना जागृत गराउन कृषि तथा पशुपालनमा लागेका दर्ता कायम रहेका फर्महरूको अनुगमन गरी पुरस्कृत गरिनेछ ।
३४. स्थानीय किसानहरूलाई मौरी पालन, च्याउ उत्पादन जस्ता नगदेबालीहरूबारे तालिम कार्यक्रममा निरन्तरता दिइने छ ।
३५. नगरपालिका क्षेत्रभित्र रहेका वेरोजगार नागरिकहरूको पहिचान तथा बर्गीकरण गरी कृषि तथा पशुजन्य उत्पादनमा अनुदानको व्यवस्था गरी उत्पादित वस्तुहरूको बजारीकरण गर्न उचित व्यवस्था मिलाइनेछ ।

३६. दर्ता नभएका तथा संगठित भएका स्थानीय कृषि र आमा समुहहरूलाई दर्ता/ नविकरण/ लेखापरीक्षण प्रकृत्यामा सहजीकरण गर्ने र उनीहरूको क्षमता अभिवृद्धिको लागि सहयोग गर्ने कार्यमा निरन्तरता दिइनेछ।
३७. कृषि सामग्रीहरू जस्तै पाल, पावर टीलर, मकै छोडाउने मेसीन, सोलार ड्रायर, थ्रेसर आदि ५० प्रतिशत अनुदान सहयोगमा उपलब्ध गराइने छ। कृषकहरूलाई आवश्यक रासायनिक मल नगरले प्रत्येक वडामा वितरण गर्न ढुवानीमा अनुदान दिइनेछ।
३८. कृषि तथा पशुपालनसंग सम्बन्धित पोष्टर, पम्प्लेट, फिलप चार्ट जस्ता सञ्चार सामग्री प्रकाशन गरी कृषि र पशुपालन उत्पादन, उपभोग र बिक्रीबाट जीविकोपार्जनमा सुधार हुने बारेमा चेतनामुलक कार्यक्रम टोलवस्ती तथा विद्यालय तहमा सञ्चालन गरिने नीति लिइनेछ।
३९. सार्वजनिक, निजी र सहकारीको तिन खम्बे अर्थ नीतिलाई कार्यान्वयनमा विशेष जोड दिइने छ। नगर क्षेत्रभित्र स्थापना भएका सहकारी संस्थाहरूको अवस्था विश्लेषण, संस्थागत विकास, पूर्वाधार निर्माण र व्यवसायिक विकासका लागि जोड दिइनेछ।
४०. कृषि उत्पादन र बजारीकरणमा सहकारीहरूलाई अनुगमन गरी प्रोत्साहन गर्ने व्यवस्था मिलाइने छ। सहकारीमार्फत कृषि तथा पशु फार्म तथा कृषि उद्योग सञ्चालनमा प्राथमिकता दिइने छ। सहकारीमार्फत लघुकर्जा लगानीको लागि वित्तीय संस्था तथा बैंकहरूमा समन्वय गर्ने नीति लिइने छ। सहकारी संस्थाहरूको क्षमता अभिवृद्धि र संस्थागत विकास मार्फत कृषि लगानीमैत्री वातावरण श्रृजना गरिनेछ।
४१. पाँचखपन नगरपालिकाभित्र रहेका कृषकहरूमध्ये व्यक्तिगतरूपमा कृषि उत्पादन गरी बार्षिक रूपमा १० मुरी आलु र अधियामा ४० मुरी धान उत्पादन गर्ने, सामूहिकरूपमा उत्पादन गरी बार्षिक रूपमा ५० मुरी आलु उत्पादन गर्ने, व्यक्तिगत रूपमा ५० माउ बाखा पालन गर्ने र व्यक्तिगत रूपमा २० घारभन्दा बढी मौरीपालन गर्ने किसानलाई प्रोत्साहनको रूपमा अनुदान वितरण गरिनेछ।

ख) जलश्रोत तथा सिंचाई नीति:

४२. पाँचखपन नगरपालिका भित्रका सिंचाई प्रणाली व्यवस्थित गर्न विशेष पहल गरिने छ। नगरपालिकाभित्रका सबै कृषियोग्य भूमिमा सिंचाईको सुनिश्चिता गर्न आवश्यक कार्य गरिनेछ। स्थानीय साना, सतह तथा भूमिगत सिंचाई प्रणालीको सञ्चालन निर्माण, सुधार, मर्मत सम्भार तथा सेवा शुल्कको निर्धारण र सङ्कलन व्यवस्थापन गरिनेछ। नदी खोला बाढी एवं जल उत्पन्न प्रकोप नियन्त्रण सम्बन्धमा स्थानीय जनताको सहभागितामा कार्य अगाडि बढाइने नीति लिइनेछ।

ग) उद्योग सहकारी नीति:

४३. नगर क्षेत्रभित्र क्रियाशील सहकारी संस्थाहरू अनिवार्य COPOMIS मा आवद्ध भई तथ्याङ्क अद्यावधिक गर्ने कार्य कडाइकामसाथ लागू गर्ने नीति लिइनेछ।
४४. नगरलाई आर्थिकरूपले आत्मनिर्भर बनाउन नगर क्षेत्रभित्र उद्योग स्थापनाका लागि उद्योगमैत्री नीति अवलम्बन गर्दै उद्योगीहरूलाई उद्योग स्थापना गर्न विशेष प्रोत्साहित गरिनेछ।
४५. औद्योगिक कोरिडोर कायम गरी ठुला, मझौला र साना उद्योगहरू सञ्चालन गर्न उद्योग विकासको सम्भाव्यता अध्ययन गरी आवश्यक नीति तर्जुमा गरिनेछ।
४६. गरिबीको रेखामुनी रहेका तथा पुर्ण बेरोजगारलाई सिर्जनात्मक काममा परिचालन गर्न उद्यमशील तालिमको माध्यमबाट उद्यमशीलताको विकासमार्फत् स्व-रोजगार र उद्यमशीलता प्रवर्द्धन गरिने छ।
४७. नयाँ उद्योगहरू स्थापना गर्न लगानीमैत्री वातावरण श्रृजना गरी रोजगारीका अवसर सिर्जना गरिनेछ।

४८. बढ्दो विदेश पलायन रोक्न स्थानीय स्तरमै युवाहरूलाई उद्यमशील बनाउन युवा लक्षित रोजगारमूलक तालिम कार्यक्रमहरूमा निरन्तरता दिइनेछ ।
४९. स्थापना हुने र सञ्चालनमा रहेका उद्योग, व्यापारिक फर्म तथा पसलहरूको दर्ता अनुमति, नविकरण, खारेजी र नियमनमार्फत् औद्योगिक अनुशासन कायम राखिनेछ ।
५०. पालिकाभित्र सञ्चालित उद्योग, व्यापारिक फर्म तथा पसलहरू व्यवस्थित सञ्चालन गर्न नगरस्तरीय उद्योग वाणिज्य संघ गठन गर्न जोड दिइने छ ।

घ) पर्यटन नीति:

५१. पर्यटन प्रवर्द्धन “सुन्दर पाँचखपन, समृद्ध पाँचखपन” भन्ने मूल नाराका साथ पर्यटन प्रवर्द्धन र विकास गर्न सरोकारवाला निकायसँग समन्वय, छलफल गरी पर्यटन गुरु योजना तयार गर्न पहल गरिनेछ ।
५२. कृषि, शैक्षिक, धार्मिक पर्यटन, हरित पार्क निर्माण लगायतका क्षेत्रको आवश्यक प्रवर्द्धन र विकास गरिनेछ । नागेश्वर महादेव तथा गुप्तेश्वर महादेवको मन्दिर लगायत निर्माणाधीन भ्यू-टावर तथा अन्य पर्यटकीय क्षेत्रको भौतिक पूर्वाधार व्यवस्थित तथा सौन्दर्यीकरण गरी पर्यटन प्रवर्द्धन गरिने नीतिलाई निरन्तरता दिइनेछ ।
५३. घोल्ले झरना पर्यटन क्षेत्रलाई थप व्यवस्थित गरी आन्तरिक तथा बाह्य पर्यटक आर्कषण गरी पर्यटन प्रवर्द्धनमा जोड दिइने छ ।
५४. पर्यटन प्रवर्द्धन गर्न सम्भावित स्थानहरूको पहिचान गरी होम-स्टेको अवधारणा विकास गरिनेछ ।
५५. पाँचखपन नगरपालिकाको ऐतिहासिक पहिचान बोकेको “तुम्लिङटार, वाना, निमनगढी, नागी, तेर्सो र सभा पोखरी पर्यटन पदमार्ग”को विकास गरी आन्तरिक तथा बाह्य पर्यटन प्रवर्द्धनमा जोड दिइनेछ ।
५६. प्राकृतिक सन्दौर्य विग्रने गरी तथा विपद् निम्त्याउने गरी जथाभावी अनियन्त्रित रूपमा भइरहेको ढुङ्गा, गिटी, बालुवा, माटो उत्खननलाई रोकी व्यवस्थितरूपमा उत्खनन गर्न नीतिगत व्यवस्था गर्न जोड दिइने छ । खानी तथा खनिज पदार्थसम्बन्धी सूचना तथा तथ्याङ्क सङ्कलन, अभिलेखन तथा व्यवस्थापन लगायतका कार्य प्रारम्भ गरिनेछ ।

आ) सुशासन तथा अन्तसम्बन्ध नीति:

क) गरिबी निवारण नीति:

५७. गरिब घरपरिवार पहिचानसम्बन्धी स्थानीय सर्वेक्षण र सूचना व्यवस्थापन कार्यपश्चात् गरिबी निवारणको स्थानीय रणनीति तर्जुमा गरी रोजगारीका अवसर सिर्जना गर्न जोड दिइनेछ । गरिबी निवारणसम्बन्धी राष्ट्रिय, प्रादेशिक र स्थानीय संस्थासँग निरन्तर सम्पर्क, समन्वय र सहकार्य गरिनेछ ।
५८. गरिब घरपरिवार पहिचानसम्बन्धी स्थानीय सर्वेक्षणमार्फत् लगत कायम रहेका गरिब घरपरिवारको तथ्याङ्कलाई अध्यावधिक गर्न जोड दिइनेछ ।

ख) श्रम तथा रोजगारी नीति:

५९. रोजगार तथा बेरोजगारको तथ्याङ्क सङ्कलन, प्रशोधन र सूचना प्रणाली प्रयोगमा निरन्तरता दिइनेछ । गरीबीको रेखामुनी रहेर अत्यन्त कठिन जीवन यापन गर्दै आएका नागरिकका लागि सीपमूलक तालिमको व्यवस्था गरी रोजगारीको समेत व्यवस्था गरिनेछ ।
६०. पालिकाको स्थानीय रोजगार नीति बनाई कार्यान्वयन गर्न जोड दिइनेछ ।
६१. नगरपालिकाको नगरस्तरीय तथा वडास्तरीय आयोजनाहरूमा रोजगार सेवा केन्द्रमा सूचीकृत रहेका श्रमिकहरूलाई रोजगारीको लागि खटाउन प्रेरित गर्ने नीति लिइनेछ ।

६२. बैदेशिक रोजगारमा गएका युवाहरूलाई स्वदेशमा फर्किने वातावरण तयार गरी कृषि, पर्यटन, उद्योग ब्यपार, जडीबुटी खेती, पशुपालन र उर्जा उत्पादनको कार्यमा लगानीको वातावरण तयार गरी स्वदेशमै रोजगारीको सिर्जना गर्ने नीति लिइनेछ।

ग) प्राशासकीय सुशासन नीति:

६३. पाँचखपन नगरपालिका भित्र रहेका सबै संघ-संस्थाहरूले कानुनबमोजिम गर्नु पर्ने कार्यहरू: बार्षिक साधारण सभा, बार्षिक रूपमा लेखापरीक्षण गरेर नगरेको अनुगमन गरिनेछ। गर्नुपर्ने कार्यहरू सम्पन्न नगरेका संघ-संस्थाहरूलाई प्रचलित कानुन बमोजिम खारेज गर्ने तथा उत्कृष्ट संघ-संस्थाहरूलाई उचित सम्मानसहित पुरस्कृत गरिने नीति अवलम्बन गरिनेछ।

६४. पाँचखपन नगरपालिका अन्तर्गतका सम्पूर्ण वडाहरूमा गठन भएका टोल विकास संस्थाहरूलाई थप व्यवस्थित गर्न प्रोत्साहित गरिनेछ।

६५. नगरपालिकामा सञ्चालित हुने गैरसरकारी संघ संस्थाले नगरपालिकाको अनिवार्य अनुमति लिएपश्चात् आफ्नो कार्यक्षेत्र तय गरी सामूदायिक क्षेत्रमा काम गर्ने व्यवस्था मिलाइनेछ। संघ संस्थाको गठन, दर्ता, नबिकरण र सञ्चालनको लागि सो संग सम्बन्धित कानुन निर्माण गरी कार्यान्वयनमा ल्याइनेछ।

६६. विदेशी दातृ निकायहरूमार्फत अनुदान प्राप्त NGO र INGO एवं व्यापारिक संस्थाहरू तथा अन्य संघ संस्थाहरूले नगरपालिकाले प्राथमिकीकरण गरेका क्षेत्रहरूमा मात्र खर्च गर्न पाउने र सहकार्यमा काम गर्ने नीति अवलम्बन गरिनेछ।

६७. नगर क्षेत्रमा क्रियाशील गैर सरकारी संस्थाहरूले नगर क्षेत्रमा कार्यक्रम तथा परियोजनाहरू सञ्चालन गर्दा प्रचलित कानुन बमोजिम नगरपालिकाबाट स्वीकृति प्राप्त गरेपश्चात् मात्र कार्यक्रम तथा परियोजना सञ्चालन गर्न दिने नीतिलाई कडाईका साथ कार्यान्वयनमा ल्याइने छ। उल्लेखित संस्थाहरूले सञ्चालन गर्ने समान प्रकृतिका कार्यक्रम र परियोजनालाई नगरपालिकाको स्वीकृति लिई संयुक्त रूपमा सञ्चालन गराउने नीति समेत अवलम्बन गरिने छ।

६८. सुशासनका आधारभूत पक्षहरू उत्तरदायित्व, जवाफदेहिता, पारदर्शिता, जनसहभागितालाई प्रवर्द्धन गर्दै सेवाग्राहीहरूलाई सुशासनको अनुभूति दिलाइनेछ। प्रत्येक वडामा गुनासो पेटिकाको व्यवस्था गरिनेछ। नगरपालिकाको सेवाप्रवाह तथा काम कारवाहीका सम्बन्धमा चौमासिकरूपमा सार्वजनिक सुनुवाई गरिनेछ। वडामा पनि वडास्तरीय सार्वजनिक सुनुवाई गरिनेछ।

६९. नगर कार्यपालिकाको कार्यालय र प्रत्येक वडा कार्यालयमा नागरिक वडापत्र अपडेट गर्ने व्यवस्था मिलाइने छ। सेवाप्रवाहका सन्दर्भमा प्राप्त हुन आएका सल्लाह, सुझाव, गुनासो र उजुरीको सुनुवाई तत्कालै हुने गरी आवश्यक व्यवस्था मिलाइनेछ।

७०. “एक नेपाली नागरिक एक निःशुल्क नागरिकता सिफारिस” कार्यान्वयन नीतिलाई निरन्तरता दिइनेछ।

७१. सूचनाको हकको कार्यान्वयनको लागि यस नगरपालिकाबाट नियमित रूपमा त्रैमासिक प्रकाशन गर्दै जनताले माग गर्ने कानुनबमोजिमका जुनसुकै सूचना उपलब्ध गराउनका लागि एक संयन्त्र निर्माण गरी जनताको सूचनाको हकको सम्मान गरिनेछ।

७२. पाँचखपन नगरपालिकाको बार्षिक लेखापरीक्षणद्वारा औँल्याइएका बेरुजु न्यूनिकरण गर्न बेरुजुको छानविन गरी फछ्यौट गरी सम्परीक्षण गरिनेछ।

७३. नगरस्तरीय अनुगमन समिति गठन गरी नगरपालिका क्षेत्रभित्रका सम्पूर्ण गतिविधिहरूको अनुगमन कार्यलाई व्यवस्थित गरिने छ।

७४. व्यापारीहरूले नगरवासीको जीवनसँग प्रत्यक्ष सरोकार राख्ने उपभोग्य बस्तुहरूको बिक्री गर्दा अनिवार्य मूल्य सूची राख्नु पर्नेछ सो राख्ने नराख्नेको नियमित अनुगमन गरिने छ। मूल्य सूची नराखी बढी मूल्यमा बिक्री गरी कालाबजारी गर्नेलाई कडाइका साथ कानूनको दायारामा ल्याइने छ। सो का लागि आवश्यक कानून निर्माण गरिनेछ। अखाद्य तथा म्याद नाघेका खाद्यबस्तुको बिक्री बितरण गर्ने कार्य बन्द गरिने छ।
७५. नगरपालिकाले प्रवाह गर्ने सेवालार्ई कर तथा शुल्क संग आवद्ध गरिनेछ। आन्तरिक आय वृद्धि गर्ने रणनीति अवलम्बन गरिनेछ। राजश्व परामर्श समितिको सुझवका आधारमा कर, दस्तुर, शुल्क, भाडा निर्धारण गरिनेछ। तोकिएको समयमै कर बुझाउने करदातालाई सम्मान गरिने छ। करदाता शिक्षा मार्फत नगरवासीलाई कर तिर्न अभिप्रेरित गरिने छ।
७६. पाँचखपन नगरपालिकाको सार्वजनिक सम्पत्तिको विवरण अध्यावधिक गरी गराई संरक्षण गरिनेछ।
७७. उपभोक्ता समिति तथा टोल विकास संस्थाको कार्य क्षमता, कार्यकुशलता अभिवृद्धि गर्न अभिमूखीकरण कार्यक्रम सञ्चालन गरिनेछ। योजनाको लागत इष्टिमेट उपभोक्ता समितिले बुझ्ने नेपाली भाषामा तयार गर्ने नीतिगत व्यवस्थालार्ई प्रभावकारी रूपमा कार्यान्वयनमा ल्याइनेछ।
७८. योजना अनुगमन तथा मूल्याङ्कन कार्य निरन्तर रूपमा हुने व्यवस्था मिलाइने छ। उत्कृष्ट कार्य सम्पन्न गर्ने उपभोक्ता समिति तथा टोल विकास संस्थालार्ई सम्मान तथा प्रोत्साहन गर्ने नीति लिइनेछ।
७९. राज्य सञ्चालनको महत्वपूर्ण स्रोत राजस्व रहेकाले आन्तरिक राजस्व सुदृढिकरण गर्न राजस्व सुधार कार्ययोजनालाई कार्यान्वयन गरिनेछ। प्रगतिशील कर प्रणाली अवलम्बन गर्नुका साथै करका नयाँ क्षेत्रहरू पहिचान गरी करको दायरा बढाइनेछ। कर प्रशासनलाई सरल, सवल र पारदर्शी बनाईने छ। सबै किसिमका आय र व्यवसायलाई करको दायरामा ल्याइनेछ। करदाताको अभिलेख अद्यावधिक गरिनेछ।
८०. सम्पत्ति कर प्रणालीमा जाने नीति अवलम्बन गरिने छ। करका नयाँ संभावना पहिचानका लागि अध्ययन गरिने छ। घर बहाल कर नियमित रूपमा बुझाउन प्रोत्साहन गरिने छ र नियमित रूपमा अनुगमन गर्ने व्यवस्था मिलाईनेछ।
८१. पाँचखपन नगरपालिका तथा मातहतका कार्यालयहरूद्वारा दिइने सार्वजनिक सेवालार्ई प्रविधिमैत्री बनाउन जोड दिइनेछ।

घ) कानून तथा न्याय नीति:

८२. पालिकालार्ई आवश्यक पर्ने ऐन, नियम कानूनहरूको मस्यौदा तयारी लागू गर्न जोड दिइनेछ।
८३. पाँचखपन नगरपालिकाको न्यायिक समितिलार्ई थप व्यवस्थित बनाउन आवश्यक व्यवस्था गरिनेछ।
८४. असहाय र अन्यायमा परेकाहरूलाई निःशुल्क कानूनी परामर्शका लागि आवश्यक व्यवस्था मिलाईनेछ। कानून विपरित स्थापना भएका उद्योग, कलकारखाना, प्राकृतिक स्रोतको अनुचित तवरले दोहन गर्नेलाई कानूनको दायरामा ल्याउन जोड दिइनेछ। केन्द्र र सबै वडाहरूमा विवाद समधानका लागि मेलमिलाप केन्द्र स्थापना र सञ्चालन कार्यलाई अद्यावधिक गरी सञ्चालन गरिनेछ।
८५. न्याय, कानून, मानव अधिकार प्रवर्द्धन तथा मेलमिलाप र मध्यस्थता, निर्णय तथा फैसला कार्यान्वयनलाई व्यावहारिक रूपमा कार्यान्वयनमा ल्याइनेछ। न्याय तथा कानूनी राज्यको परिपालना गर्दै मानव अधिकारको संरक्षण तथा प्रवर्द्धन गरी व्यक्ति र समुदायबीच मेलमिलाप र मध्यस्थताको कार्यलाई व्यावहारिक रूपमा कार्यान्वयनको सुरुवात गरिनेछ। न्यायिक समितिका कार्यलाई प्रभावकारी र पारदर्शी बनाईनेछ।
८६. नीति, ऐन, नियम, कानूनको प्रमाणित प्रतिको संरक्षण, प्रकाशन र अभिलेखलाई व्यवस्थित गरिनेछ। निर्माण भएका कानूनहरू सर्वसाधारणको जनकारीको लागि स्थानीय राजपत्रमार्फत् प्रकाशन गरिनेछ।

ड) शान्ति तथा सुव्यवस्था नीति:

८७. शान्ति सुरक्षालाई मध्यनजर गर्दै बजार क्षेत्रहरू विहिबारे, वाना, भिरकुना क्षेत्रमा हुने सम्पूर्ण गतिविधिहरूको जानकारीका लागि सि.सि. क्यामेराको विस्तारलाई निरन्तरता दिँदै अन्य क्षेत्रहरूमा समेत विस्तार गरिनेछ।
८८. पाँचखपन नगरपालिका क्षेत्रभित्र शान्ति सुरक्षालाई मध्यनजर गर्दै "एक वडा, एक प्रहरी चौकी" स्थापना गर्न जोड दिइने छ।

च) वातावरण तथा जलवायु नीति:

८९. वन तथा जैविक विविधताको संरक्षण गर्दै वैज्ञानिक वन व्यवस्थापनलाई उच्च प्राथमिकता दिइनेछ। बाढीबाट जोगाउन भू-संरक्षण, तटबन्ध व्यवस्थापन, वृक्षारोपण र जैविक विविधतालाई संरक्षण गरिनेछ। सामुदायिक वन उपभोक्ता समूहहरूलाई नियमन र नियन्त्रण गर्दै वन संरक्षण तथा विकास गर्ने नीति अवलम्बन गरिने छ। सार्वजनिक तथा वन क्षेत्रभित्रका खाली जमिनमा वृक्षारोपण गर्दै लगिने छ। वातावरण संरक्षण सम्बन्धमा विद्यालयस्तरसम्म चेतनामूलक कार्यक्रम सञ्चालन गरिने छ। नगर क्षेत्रभित्र एक वडा एक उद्यान कार्यक्रमलाई जोड दिइनेछ।
९०. वन, जङ्गल, वन्यजन्तु, चराचुरुङ्गी, जल उपयोग, वातावरण, पर्यावरण तथा जैविक विविधतासम्बन्धी स्थानीय नीति, कानून, मापदण्ड, योजना, कार्यान्वयन र नियमन गरिनेछ। सामुदायिक, ग्रामीण तथा शहरी, धार्मिक, कबुलियती वनको संरक्षण, सम्बर्द्धन, उपयोग र नियमन गरिनेछ। नदी किनार, नदी उकास, नहर किनार तथा सडक किनारमा र सार्वजनिक खाली जग्गा, पाखा वा पखेरा क्षेत्रमा वृक्षारोपण, सम्भार, उपयोग र व्यवस्थापन गर्ने नीति अवलम्बन गरिनेछ। नर्सरी स्थापना, विरुवा उत्पादन, वितरण, रोपण र प्रवर्द्धन कार्यक्रममा सरोकारवाला निकायको समन्वय र सहयोगमा उचित व्यवस्थापन गरिनेछ।
९१. स्वच्छ तथा स्वस्थ वातावरण र जलाधार तथा वन्यजन्तुको संरक्षण व्यवस्थापनसम्बन्धी नीति, कानून, कार्यक्रम तर्जुमा, कार्यान्वयन र नियमन गरिनेछ। वातावरणीय जोखिम न्यूनीकरणसहित न्यून कार्बनयुक्त र वातावरणमैत्री विकास अवलम्बन गरिनेछ।
९२. फोहरमैलालाई व्यवस्थापनका लागि ल्याण्डफिल्ड साइटलाई थप व्यवस्थित गरिनेछ। सरोकारवाला निकायको सहयोगमा ल्याण्डफिल साइटसम्बन्धी थप अध्ययन गरी फोहर व्यवस्थापनको दीगो प्रवन्ध मिलाइने छ। जथाभावी फोहर फाल्ने कार्यलाई निरुत्साहित गरी नगरक्षेत्रको सबै स्थानमा टोल विकास संस्थाहरूमार्फत् सरसफाई अभियान सञ्चालन गरिनेछ। फोहर व्यवस्थापनमा असहयोग गर्नेलाई कानून बमोजिम कारवाही गर्ने नीति लिइनेछ।
९३. नगरमा व्यवस्थित ढल निकासका लागि योजना तर्जुमा गरी निरन्तरता दिइने छ। वातावरण प्रदूषण हुन नदिन नगरपालिका भित्र मापदण्ड विपरितका प्लाष्टिकको विक्री वितरण, प्रयोगमा रोक लगाउने नीति लिइने छ।
९४. पाँचखपन नगरपालिका क्षेत्रभित्र रहेको नदीजन्य जीवजन्तुहरूको संरक्षण गर्न खोला तथा नदीहरूमा माछा मार्नको लागि करेन्ट लगाउने, विषालु विषादी प्रयोग गर्ने, विष्फोटक पदार्थ प्रयोग गर्ने कार्यलाई पूर्णरूपमा निरुत्साहित गर्ने नीति लिइनेछ।

छ) विपद व्यवस्थापन नीति:

९५. विपद व्यवस्थापन प्रकोपकजन्य जोखिमलाई न्यूनीकरण गर्न विपद् पूर्व तयारी योजना वा स्थानीय विपद जोखिम व्यवस्थापन योजना तर्जुमा गरिनेछ। विकासका योजना तयार गर्दा विपद् न्यूनीकरणका पक्षमा

- विशेष ध्यान दिइने छ। नगरस्तरीय विपद् व्यवस्थापनसम्बन्धी विपद् व्यवस्थापन कोष खडा गरिनेछ, र उद्धार कार्यको लागि राहत सामग्री खरिद र जनशक्तिसम्बन्धी आवश्यक नीति नियम तर्जुमा गरिनेछ ।
९६. विपद् पूर्व तयारी तथा प्रतिकार्य योजना बनाई कार्यान्वयन गरिने छ। विपद् पूर्व तयारीका लागि समुदायको क्षमता बिकाससम्बन्धी क्रियाकलापका लागि अन्य सरकारी, गैरसरकारी संघ संस्थाको रचनात्मक सहयोग प्राप्तिका लागि पहल गरिने छ। विपद् पूर्व तयारी तथा प्रतिकार्य योजना, खोज तथा उद्धार, राहत सामग्रीको पूर्व भण्डारण, वितरण र समन्वयको कार्यलाई प्राथमिकताका साथ अगाडि बढाइनेछ।
९७. विपद् व्यवस्थापनलाई प्रभावकारी बनाउन नगरस्तरीय विपद् व्यवस्थापन समिति तथा अन्य उप-समिति र सरोकारवाला संघसंस्थाहरुलाई समन्वयात्मक ढंगबाट परिचालन गर्ने नीति अवलम्बन गरिने छ।

ज) मानव संशाधन विकास नीति:

९८. कर्मचारीलाई उत्प्रेरित गर्न कर्मचारीको योग्यता, क्षमता र रुचिका आधारमा उपयुक्त व्यक्तिलाई उपयुक्त स्थान (Right Man on the Right Place) भन्ने सिद्धान्त परिपालन गरिनेछ। कार्य सम्पादनका आधारमा दण्ड र पुरस्कारको व्यवस्था गरिनेछ। सो का लागि आवश्यक कार्यविधि तयार गरी मूल्याङ्कन गरिनेछ।
९९. कर्मचारीहरुको उच्च मनोबल बढाई कार्यालयको काम प्रतिप्रेरित गर्न तथा कार्यालय समयबाहेक पनि कार्य गर्न अभिप्रेरित गर्न प्रोत्साहनको व्यवस्था गरिने छ ।
१००. स्थानीय सरकार सञ्चालन ऐन, २०७४ मा व्यवस्था भएबमोजिम अवकास कोषमा हरेक वर्ष रकम विनियोजन गरी कर्मचारी कल्याणकोषको व्यवस्था गरिने छ। प्राविधिक तथा अप्राविधिक कर्मचारीहरुलाई काम प्रतिको जवाफदेहिता प्रवर्द्धन गर्न तथा ज्ञान सीप र क्षमतामा निखारपन ल्याउन आवश्यकता बमोजिम तालिमको व्यवस्था गरिने छ।
१०१. स्वास्थ्यकर्मीहरुको क्षमता बिकास गर्न आवश्यकताअनुसार तालिम कार्यक्रमको व्यवस्था गरिने छ।

ड) सामाजिक विकास नीति:

क) शिक्षा नीति:

१०२. “गुणस्तरीय शिक्षा, हाम्रो प्रतिवद्धता” भन्ने मूल नारासहित शैक्षिक क्षेत्रमा ब्यापक सुधारसँगै बिकासको नीति लिइनेछ ।
१०३. शिक्षा क्षेत्रको क्रियाकलाप नियमित र व्यवस्थित गर्न शैक्षिक क्यालेण्डर प्रकाशन गरी लागू गरिने नीति लिइनेछ ।
१०४. पाँचखपन नगरपालिकाको स्थानीय पाठ्यक्रम तयार गरी लागू गरिनेछ ।
१०५. पाँचखपन नगरपालिकाको माध्यमिक विद्यालयहरुको विद्यार्थीहरुबीच “नगर प्रमुखसँग छात्र-छात्रा अन्तरक्रिया कार्यक्रम” सञ्चालन गरिनेछ ।
१०६. सामुदायिक आधारभूत र माध्यमिक विद्यालयका गुणस्तरीय शिक्षाका लागि वैकल्पिक शिक्षण विधिहरु अपनाई डिजिटलाइज शिक्षा प्रणालीमा उच्च प्राथमिकता दिइने छ ।
१०७. विद्यालयका भौतिक पूर्वाधारलाई बाल/अपाङ्ग तथा वातावरणमैत्री बनाउन जोड दिइनेछ ।
१०८. पालिकाभरी एकै प्रकारको परीक्षा प्रणाली अबलम्बन गरी अन्तर विद्यालय प्रतिस्पर्धामा जोड दिइनेछ। उच्च अंक हासिल गर्ने विद्यालयलाई पुरस्कृत गर्ने नीति ल्याइने छ।
१०९. विद्यालय सुशासन, पारदर्शिता र जवादेहिता अभिवृद्धिको लागि कार्य सम्पादन सम्झौता, सामाजिक परीक्षण, सार्वजनिक लेखा परीक्षण र अन्तिम लेखा परीक्षणलाई वास्तविकतामा आधारित बनाइने छ ।

११०. नगरपालिका क्षेत्रभित्रका प्रत्येक विद्यालयहरूमा सूचना अधिकारी र गुनासो सुनुवाई अधिकारीको व्यवस्था गर्ने कार्य आरम्भ गरिनेछ ।
१११. नगरपालिका क्षेत्रभित्रका सामुदायिक विद्यालयहरूमध्येबाट एस.इ.इ. मा सर्वोत्कृष्ट अंक हासिल गर्ने १ छात्र तथा १ छात्रालाई नगरप्रमुखबाट सम्मानित गरिनेछ ।
११२. निर्वाचित प्रतिनिधि, सरकारी निकायमा कार्यरत राष्ट्र सेवक कर्मचारी र सामुदायिक विद्यालयमा अध्यापन गर्ने शिक्षकहरूले आ-आफना बालबालिकालाई सामुदायिक विद्यालयमा पढाउन प्रेरित गरिने छ ।
११३. शैक्षिक बेरोजगारी समस्यालाई ध्यानमा राखी व्यवसायिक, सीपमुलक र व्यवहारिक प्राविधिक शिक्षामा विशेष जोड दिइनेछ ।
११४. विद्यालयको शिक्षणमा प्रभावकारिता ल्याउन अनुगमन, निरीक्षण र सुपरिवेक्षण कार्यलाई प्रभावकारी बनाइनेछ। शिक्षामा सबैको समान अधिकार र पहुँच पुऱ्याउन अनिवार्य आधारभूत शिक्षालाई प्रभावकारी रूपमा कार्यन्वयन गरिने छ ।
११५. नेपाल सरकारको नीति अनुरूप विद्यार्थी संख्या, सुगमता आदि मापदण्डका आधारमा विद्यालय मर्ज गर्ने, डाउन-साइज र दरबन्दी मिलन कार्य आरम्भ गरिनेछ ।
११६. नगर क्षेत्र भित्र न्यून दरबन्दीमा सञ्चालित सामुदायिक विद्यालयहरूको आवश्यकता पहिचान गरी शैक्षिक सुधार कार्यक्रममार्फत अनुदान उपलब्ध गराउने कार्यालाई निरन्तरता दिइनेछ ।
११७. सामुदायिक अध्ययन केन्द्रको कार्यलाई समय सापेक्ष बनाउन जोड दिइने छ ।
११८. विद्यालयमा स्वच्छ र पर्याप्त खानेपानीको व्यवस्था गर्न र साबुन पानीले हात धुने बानीको विकास गर्न प्रेरित गरिनेछ ।
११९. प्रत्येक विद्यालयको आधारभूत तहमा अंग्रेजी माध्यमबाट पठनपाठन गराउन प्रेरित गराइनेछ साथै बालबालिकालाई विद्यालय पठाउनको लागि प्रेरित गरिनेछ ।
१२०. **“कम्प्युटर शिक्षा आजको आवश्यकता”** भन्ने नाराका साथ आधारभूत र माध्यमिक विद्यालयमा कम्प्युटर शिक्षा पठनपाठन गराउन कम्प्युटर शिक्षकलाई निरन्तरता दिइनेछ ।
१२१. आधारभूत विद्यालय (१-३) सम्मका प्रध्यानाध्यापकहरूलाई आधारभूत कम्प्युटर तालिमको व्यवस्था गरिनेछ ।
१२२. नगर भित्र रहेको सामुदायिक र संस्थागत विद्यालयहरूको सहभागितामा बार्षिक रूपमा हाजिरीजवाफ, वक्तृत्वकला, गायन प्रतियोगिता लगायतका क्षमता विकास तथा प्रतिभा प्रष्फुटन गर्ने कार्यक्रम सञ्चालन गर्ने नीति अवलम्बन गरिनेछ ।
१२३. पालिकाभित्रका विद्यालयहरूमा अध्ययनरत भलिबल खेलमा इच्छुक छात्र तथा छात्राहरूलाई भलिबल खेलको प्रशिक्षण गराइनेछ ।
१२४. नगरक्षेत्रमा सञ्चालित सबै सामुदायिक तथा संस्थागत विद्यालय, शिक्षक, विद्यार्थीसमेतलाई आधार बनाएर नगर शिक्षा प्रोफाईल बनाउने कार्यको थालनी गरिनेछ ।
१२५. तोकिएको मापदण्ड पुगेका विद्यालयहरूलाई मात्र स्तरोन्नतीको स्वीकृति दिइनेछ ।
१२६. **“हरेक विद्यालयमा स्वास्थ्य”** भन्ने नाराका साथ पालिकाभित्रका सबै विद्यालयहरूमा अध्ययनरत विद्यार्थीहरूको चौमासिक रूपमा स्वास्थ्य परिक्षण गर्ने नीति लागू गरिनेछ ।
१२७. सामुदायिक विद्यालयमा न्यून तलब भत्तामा कार्यरत विद्यालय कर्मचारी, विद्यालय सहयोगी, बाल सहयोगी कार्यकर्तालाई उचित सुविधा उपलब्ध गराइनेछ ।

ख) स्वास्थ्य नीति:

१२८. बालबालिका तथा गर्भवती महिलाहरूलाई निःशुल्क स्वास्थ्य जाँच, क्याल्सियम तथा एक्सरे सेवालाई निरन्तरता दिइनेछ। अति विपन्न, अपाङ्गता भएका व्यक्ति, जेष्ठ नागरिक र गर्भवती महिलाहरूलाई सुरक्षित प्रसुति गराउन स्वास्थ्य चौकी/अस्पतालसम्म ल्याउन र लान पालिका क्षेत्रभित्र यातायात (एम्बुलेन्स) को आवश्यक प्रबन्ध मिलाइनेछ।
१२९. टोल विकास संस्थाहरूमार्फत् आफ्नो टोल वस्तीमा स्वास्थ्य तथा पोषणसम्बन्धी कार्यक्रमहरू सञ्चालन गर्न जोड दिइनेछ।
१३०. पालिका भित्रका शीघ्र कुपोषित बालबालिकाहरूलाई पोषणमा सहयोग गरिनेछ।
१३१. गर्भवती महिलाहरूलाई स्वास्थ्य संस्थासम्म जान प्रोत्साहित गर्ने नीति अवलम्बन गरिनेछ।
१३२. सम्पूर्ण बालबालिका, किशोरी तथा प्रजनन उमेरका महिलासम्म पोषणयुक्त खाना तथा हेरचाहको समान पहुँच सुनिश्चित गरिनेछ।
१३३. महिला स्वयं-सेविकाहरूको कार्यलाई प्रोत्साहित गर्दै राष्ट्रिय स्वास्थ्य कार्यक्रम तथा प्रजनन स्वास्थ्य सुदृढीकरणमा जोड दिइनेछ।
१३४. नगरवासीको स्वास्थ्यमा प्रत्यक्ष हानि पुऱ्याउने जङ्ग फुडमुक्त पालिका घोषणा गर्ने तथा म्याद नाघेका खाद्यपदार्थ हटाउन कडाइका साथ बजार अनुगमन गरिने छ। विद्यालय वरिपरि भएका खानाहरू जस्तै पानीपुरी, चटपटेमा मिसाईने रासायनिक खाद्य पदार्थहरूलाई निरुत्साहित गर्न कार्ययोजना बनाई निरीक्षण गरिनेछ।
१३५. समाजमा हुने खानपान र व्यवहारका कारण कुपोषण हुने अवस्थालाई न्यूनिकरण गर्ने वातावरणको सिर्जना गर्न पहल गरिनेछ।
१३६. स्वास्थ्य तथा पोषणका क्षेत्रमा कार्यरत एजेन्सीहरूसँग साझेदारी र समन्वय गर्ने नीति लिइनेछ।
१३७. सार्वजनिक स्थलमा मध्यपान तथा धुम्रपान निषेध गरिने नीति अवलम्बन गरिनेछ।
१३८. स्वास्थ्य बीमा कार्यक्रमलाई नेपाल सरकारको घोषणाअनुसार सबै जनतामा पुऱ्याउन सचेतना वा जागरणका कार्यक्रम टोल विकास संस्थामार्फत् सञ्चालनमा ल्याइनेछ।
१३९. सार्वजनिक निजी साझेदारीमा अस्पताल स्थापना र सञ्चालन कार्यलाई प्राथमिकतामा राखिनेछ। किशोर किशोरीलाई लक्षित गरी प्रजनन स्वास्थ्य सम्बन्धी चेतनामूलक कार्यक्रम सञ्चालनमा ल्याइनेछ।
१४०. समय समयमा विपन्न, असहाय, दलित, जेष्ठ नागरिक र महिलाको स्वास्थ्य जाँचका लागि स्वास्थ्य शिबिर सञ्चालन गरिनेछ।
१४१. सबै स्वास्थ्य चौकीमा भौतिक पूर्वाधार निर्माण गरी प्रयोगशालाको सुविधासहितको गुणस्तरीय स्वास्थ्य सेवा विस्तारमा जोड दिइनेछ। साथै सबै स्वास्थ्य चौकीहरूमा क्रमशः बर्थिङ् सेन्टर स्थापना गर्ने नीति अवलम्बन गरिनेछ।
१४२. विरामीको चापलाई मध्यनजर राखी आवश्यकता र निर्देशिकाको आधारमा खोप केन्द्रहरू मध्येबाट शहरी स्वास्थ्यकेन्द्रमा रूपान्तरण गर्न प्रबन्ध मिलाउदै जाने नीति लिइने छ।
१४३. विपन्न गरिव नागरिकहरूलाई उपचारार्थ अस्पतालसम्म पुऱ्याउन लाग्ने खर्चका लागि आकास्मिक कोषको व्यवस्थापनलाई निरन्तरता दिइनेछ।
१४४. पाँचखपन नगरपालिका क्षेत्रमा रहेका अनिइच्छुक गर्भको सुरक्षित गर्भपतन सेवा उपलब्ध गराउने व्यवस्था गरिनेछ। सुरक्षित गर्भपतनपछि परिवार नियोजन सेवाको सुनिश्चित गरिनेछ।

१४५. पालिकाभिन्नमा सम्पूर्ण स्वास्थ्य संस्थाहरूमा जनशक्ति तथा औषधिको उपलब्धतामा जोड दिइनेछ।

ग) खानेपानी तथा सरसफाई नीति:

१४६. सबै नगरबासीहरूलाई २ वर्षभित्र स्वच्छ तथा सफा खानेपानीको लागि अल्पकालिन र दीर्घकालीन योजना कार्यक्रम बनाई कार्यान्वयन गरिनेछ।

१४७. निर्माणाधीन वाना विहिवारे वृहत खानेपानी योजना आगामी आर्थिक वर्ष २०८०/८१ सम्म कार्य सम्पन्न गरी खानेपानी तथा सरसफाई उपभोक्ता समितिलाई हस्तान्तरण गरी मिटर प्रणाली लागू गरिनेछ।

१४८. पाँचखपन नगरपालिकाको अनुरोधमा गोर्खा वेलफेयर ट्रस्टद्वारा सञ्चालन हुने खानेपानी तथा सरसफाई कार्यक्रम प्रभावकारी रूपमा कार्यान्वयनमा ल्याउन जोड दिइनेछ।

१४९. पूर्ण तथ्याङ्कमा आधारित N-WASH प्रणालीमा तथ्याङ्क प्रविष्टि गरी खानेपानी तथा सरसफाइ आयोजनाहरू संचालन गरिनेछ।

१५०. पाँचखपन नगरपालिकालाई पूर्ण सरसफाईयुक्त नगर निर्माण गर्न विभिन्न सरकारी, गैर—सरकारी संघ—संस्थाको सहयोग र समन्वय तथा आम नागरिक समेतको सहभागितामा पूर्ण सरसफाई कार्यक्रम लागू गरिनेछ।

१५१. नगर क्षेत्रभित्रका विद्यालय, सार्वजनिक स्थान/चोकहरूमा खानेपानी धाराहरूको जडान गर्ने एवं सार्वजनिक शौचालयहरूको निर्माण गर्ने नीतिलाई निरन्तरता दिइनेछ।

१५२. वर्षातको महिना खानेपानीमार्फत् विभिन्न सरुवा रोगको महामारी फैलिने सम्भावनालाई मध्यनजर गर्दै सरोकारवाला सहयोगी निकाय समेतको सहयोग र समन्वयमा पानी शुद्धीकरणका लागि विभिन्न विधिको बारेमा आम नागरिकहरूमा जनचेतनामुलक कार्यक्रम सञ्चालन गरिनेछ।

१५३. पालिकाभिन्नका बजार क्षेत्र तथा सार्वजनिक क्षेत्रहरूमा सरसफाई गर्ने नीति लिइनेछ।

घ) युवा तथा खेलकुद नीति:

१५४. नगरपालिका क्षेत्रमा खेलकुदको सर्वाङ्गीण विकासका लागि नगरस्तरीय खेलकुद विकास समितिमार्फत खेलकुद कार्यक्रम सञ्चालन तथा व्यवस्थापन गर्न प्रवन्ध मिलाइनेछ।

१५५. नगरस्तरीय खेलकुद समितिलाई थप व्यवस्थित गर्दै सक्रिय रूपमा परिचालन गर्ने नीति लिइनेछ।

१५६. नगरपालिका क्षेत्रमा निर्माणाधीन रंगशालाको निर्माण कार्यलाई निरन्तरता दिन आवश्यक पहल गरिनेछ। कवर्ड हलको निर्माण कार्यका लागि जग्गा खोज कार्यलाई अगाडि बढाइनेछ।

१५७. सामुदायिक विद्यालयहरूमा अध्ययनरत विद्यार्थीहरूलाई खेलकुदप्रति आकर्षण गर्न विद्यालयहरूलाई खेलकुद सामग्री खरिद तथा खेल मैदानको स्तरोन्नति गर्न सहयोग गरिनेछ।

१५८. खेलकुदको माध्यमबाट नगरको पहिचान स्थापित गर्न एक वडा एक खेलमैदान निर्माण कार्यलाई निरन्तरता दिइनेछ।

१५९. युवा जनशक्ति समाज विकासको मेरुदण्ड भएकोले विकास निर्माण, आर्थिक उन्नति, कृषि उत्पादन र सामाजिक परिचालनमा नगरपालिकाका ९ वटै वडामा खेलकुद सम्बन्धित युवा क्लब गठन गर्न प्रोत्साहन गरिनेछ। ती युवा क्लबहरूलाई सामाजिक विकासका अरु क्षेत्रमा आम युवाको सहभागिता सहितको कार्यक्रम परिचालनमा प्राथमिकता दिइनेछ।

ङ) सामाजिक सुरक्षा तथा संरक्षण नीति:

१६०. सामाजिक रूपमा पछाडि परेका वर्ग तथा समुदायको पहुँचमा अभिवृद्धि गर्दै अगाडी बढ्ने वातावरण सिर्जना गर्ने नीति अवलम्बन गरिनेछ। सामाजिक रूपान्तरणमार्फत् गरिबी न्यूनीकरणलाई सहयोग पुऱ्याउन

सामाजिक परिचालनका कार्यक्रमलाई अझ सशक्त र प्रभावकारी बनाउँदै लगिने छ। भौगोलिक क्षेत्रका कारण विकासका अवसरहरूबाट पछाडि परेका नगरवासीहरूलाई त्यस्तो क्षेत्रहरूको पहिचान गरी विशेष कार्यक्रम कार्यान्वयन गर्दै लगिनेछ।

१६१. पाँचखपन नगरपालिकालाई महिला हिंसारहित नगरपालिकाको रूपमा स्थापित गर्ने नीतिलाई प्रभावकारी रूपमा अगाडि बढाईनेछ। हिंसाबाट पीडित महिलाहरूलाई न्याय दिलाउन संकट कोषको स्थापना गरिनेछ। महिला हिंसा, लैङ्गिक विभेद, बालश्रम, बालविवाह, अनमेल विवाह जस्ता सामाजिक समस्याहरूलाई निरुत्साहित गर्न नीतिगत चेतनामूलक कार्यक्रम सञ्चालन गर्न आवश्यक सहयोग गरिनेछ। नगरस्तरमा महिला सहकारी तथा समूहहरू स्थापना गरी महिलाहरूको आयआर्जनमा बृद्धि हुने कार्यक्रम सञ्चालनमा जोड दिइनेछ। महिलाको क्षमता अभिवृद्धिका लागि सीपमुलक, चेतनामुलक कार्यक्रम सञ्चालन गरिनेछ। महिला स्वास्थ्य स्वयंसेविकाको क्षमता विकास र प्रोत्साहनका लागि विशेष व्यवस्था गरिनेछ।
१६२. बालश्रम, बालशोषण, बालविवाह र बाल हिंसा न्यूनीकरण गर्न कानूनहरूलाई प्रभावकारीरूपमा कार्यान्वयन गर्न पहल गरिनेछ। बाल बचाउ, बाल संरक्षण, बाल विकास र बालबालिकाका लागि गरिने निर्णय प्रक्रियामा अर्थपूर्ण सहभागिता गराउन विशेष पहल गरिनेछ। नगरलाई बालमैत्री नगरको रूपमा घोषणा गर्नको लागि कार्यक्रम बनाई कार्यान्वयन गरिनेछ। बालमैत्री विद्यालय र बालमैत्री शिक्षण सिकाई पद्धतिको विकासको लागि सम्बन्धित विद्यालयहरूलाई सहयोग गर्ने नीति अवलम्बन गरिनेछ। बाल क्लब र बाल सञ्चालनहरूमार्फत् बालबालिकाको चेतना अभिवृद्धि गरिने छ।
१६३. बाल विवाह तथा अनमेल विवाह न्यूनीकरण गर्न चेतनामूलक कार्यक्रम सञ्चालन गरिनेछ।
१६४. “बालबालिका भोलिका कर्णधार मात्र नभएर आजका साझेदार हुन” भन्ने नीति अवलम्बन गरिनेछ। विद्यालयमा भर्ना भएका किशोर किशोरीहरूको ड्रप आउट दरलाई न्यूनीकरण गर्न बडामार्फत् चेतनामूलक तथा सशक्तिकरणका कार्यक्रम सञ्चालन गरिनेछ। बाल क्लब गठन र सञ्चालनका लागि कार्यविधि बनाई बडा कार्यालयमार्फत् बाल क्लब गठन र सञ्चालन गरिनेछ।
१६५. नगरका विभिन्न स्थानमा स्थानीय नागरिक र सार्वजनिक निजी साझेदारीमा बाल उद्यान निर्माण गर्न पहल गरिने छ। यस प्रकारका बाल उद्यान निर्माणमा निजी तथा सामुदायिक विद्यालयको सहकार्यलाई प्राथमिकता दिइनेछ।
१६६. ज्येष्ठ नागरिक हाम्रा इतिहास हुन वहाँहरूको सम्मान गर्नु हाम्रो कर्तव्य हो। तसर्थ जेष्ठ नागरिक दिवसका दिन पाँचखपन नगरपालिका क्षेत्रमा रहेका सबैभन्दा जेष्ठ महिला र जेष्ठ पुरुष नागरिकलाई नगरस्तरीय जेष्ठ नागरिक घोषणा तथा सम्मान कार्यक्रम गरिनेछ।
१६७. सामाजिक सुरक्षा भत्ता बैंक मार्फत् वितरण कार्यलाई निरन्तरता दिइने छ साथै उक्त कार्य बडा कार्यालयबाट सेवा दिन सहजीकरण गरिने छ। जेष्ठ नागरिकको अभिलेख संकलन र परिचय पत्र वितरण कार्यलाई सरल सहज र व्यवस्थित बनाइनेछ।
१६८. नगरपालिका क्षेत्रभित्र बसोबास गर्ने अति विपन्न, अशक्त, असहायहरूलाई प्रभावकारी ढंगबाट आर्थिक सहायता प्रदान गरिनेछ।
१६९. दलित समुदायको परम्परागत सीपलाई आधुनिकीकरण गर्दै उद्योगको रूपमा बिकास गर्ने नीति अवलम्बन गरिने छ। जातीय छुवाछुत एवं भेदभाव विरुद्धको कानूनलाई कडाईका साथ लागू गरिनेछ। दलित तथा दलित महिला सहकारीहरू स्थापना गरी आयआर्जनमा बृद्धि तथा आत्मनिर्भर बन्न वीउ पूँजी वितरण गरिनेछ

नीति लिइनेछ, सोका लागि लक्षित कार्यक्रम सञ्चालन गरी थप सशक्तिकरण गरिनेछ। विपन्न दलित बस्ती पहिचान गरी नमुना बस्ती विकास कार्यक्रम शुरुवात गरिनेछ।

१७०. दलित तथा सिमान्तकृत समुदायको सशक्तिकरण र क्षमता विकासमा विशेष जोड दिइने छ। यस नगर क्षेत्रभित्र छुवाछूत, जातीय भेदभावलाई उन्मूलन गर्ने गरी विशेष कार्यक्रमहरू तय गरी लागू गरिनेछ।
१७१. हरेक भौतिक पूर्वाधार निर्माण गर्दा अपाङ्ग तथा बालमैत्री बनाउने नीति लिइने छ। नगरपालिकाबाट प्रवाह हुने सेवामा अपाङ्गलाई प्राथमिकता दिइने छ। फरक क्षमता भएका व्यक्तिहरूको क्षमता पहिचान र विकासका लागि कार्यक्रम बनाई लागू गरिनेछ। नगरभित्र अपाङ्गता भएका नागरिकहरूको लगत तयार गरि परिचय पत्र वितरणमा जोड दिइने छ। अपाङ्गता भएका नागरिकहरूलाई नगरपालिकाले जुनसुकै प्रकारका व्यवसाय दर्ता वा नवीकरण गर्दा लाग्ने राजश्वमा १० प्रतिशत छुट दिइनेछ।
१७२. पुराना तथ्याङ्कहरूलाई डिजिटाइज गरी आधुनिक अनलाइन प्रविधिमाफत् जन्म, मृत्यु, विवाह, बसाई सराई र सम्बन्ध विच्छेद जस्ता व्यक्तिगत घटना दर्ता व्यवस्थापन गरिनेछ। पञ्जिकरण र सामाजिक सुरक्षालाई पनि अनलाइन प्रविधिमाफत् व्यवस्थित गर्न निरन्तरता दिइनेछ। जेष्ठ नागरिक, एकल महिला, दलित, अशक्त र नावलक परिचय—पत्र वितरण कार्यलाई सरल, सहज र व्यवस्थित र झन्झटमुक्त गरिनेछ।

च) भाषा तथा संस्कृति नीति:

१७३. आदिवासी जनजातिहरूको भाषा संस्कृति संरक्षण कार्यक्रम सञ्चालन गरिनेछ। आदिवासी जनजातिको परम्परादेखि चली आएको ज्ञान, सीप, भेषभूषा, भाषा, लिपी, कला, संस्कृतिको जगेर्ना गरिने छ। सबै समुदायको हक हितको संरक्षण, सम्बर्द्धन गर्दै सम्बन्धित वर्गको भाषा, कला, साहित्य र धर्मलाई प्रवर्द्धन गर्ने नीति अवलम्बन गरिनेछ।
१७४. सबै भाषा धर्म संस्कृतिको संरक्षण सम्बर्द्धन र विकास गर्दै लैजाने नीति अवलम्बन गरिनेछ। सांस्कृतिक परम्पराबमोजिम मनाइने पर्वहरूलाई व्यवस्थित गरिने छ। नगरभित्र रहेका धार्मिक मठ मन्दिर, गुम्बा, चर्च, शालिक, मस्जिदको अभिलेख तयार गरी आवश्यक मर्मत-सम्भार, सुधार तथा सौन्दर्यीकरण गरी धार्मिक पर्यटनका लागि विशेष जोड दिइनेछ। अल्पसंख्यक जातजाति र भाषाभाषीको भाषा संस्कृति र ललितकलालाई संरक्षण गर्न विशेष नीति योजना बनाई सांस्कृतिक संग्रहालय निर्माणको पहल गरिने छ।
१७५. नगरको पहिचान झल्कने गरी नगरस्तरीय स्मारक पार्क स्थापना गर्न जोड दिइने छ। साथै एक वडा एक स्मारक पार्क निर्माण गर्ने कार्य शुरु गरिने छ।
१७६. समाजमा रहेका विभिन्न कला प्रतिभाहरू जस्तै लेखक, कलाकार, साहित्यकार, चित्रकार, कालीगढ तथा स्तम्भकार आदिको राय सुझावको आधारमा कला साहित्य र संस्कृतिको प्रवर्द्धनको कार्यक्रम तर्जुमा गर्ने कामको थालनी गरिनेछ।
१७७. नगरपालिका क्षेत्रभित्रका पुरातात्विक तथा धार्मिक महत्वका बस्तुहरूलाई नगरपालिकाको सम्पदा सूचीमा सूचीकृत गरी संरक्षण गरिने छ। मठ, मन्दिर, पाटीपौवा र गुठीहरूको संरक्षण र ब्यबस्थापनको कार्यलाई प्राथमिकता दिइने छ।
१७८. स्थानीय चाडपर्व, सार्वजनिक विदा, उत्सव, जात्रा, उर्दी आदिको स्थानीय आवश्यकताअनुरूप उचित व्यवस्थापन गरिनेछ।

ई) पूर्वाधार विकास नीति:

क) यातायात पूर्वाधार नीति:

१७९. नगरस्तरीय यातायात गुरुयोजना (MUNICIPAL TRASPORT MASTER PLAN, MTMP) तयार गर्न जोड दिइनेछ। साथै MTMP बाट निर्दिष्ट गरिएका सबै सडकहरूको Right of Way (ROW) निर्धारण गरी त्यसको प्रभावकारी कार्यान्वयन गरिने छ। निर्माण शुरु भई सम्पन्न हुन नसकेका योजनाहरूलाई प्राथमिकतामा राखी सम्पन्न गर्ने नीति अवलम्बन गरिने छ।
१८०. आवधिक योजनाद्वारा निर्दिष्ट व्यवस्थाहरू प्रभावकारी रूपमा कार्यान्वयन गरिनेछ।
१८१. सबै वडाहरूलाई समेट्ने गरी पाँचखपन रिड रोडको अवधारणालाई निरन्तरता दिइनेछ। सडक अधिकार क्षेत्र मिच्ने, सार्वजनिक स्थानमा घर टहरा बनाउने कार्यलाई पूर्ण रूपमा निरुत्साहित गर्ने नीति लिइनेछ।
१८२. नगरपालिका कार्यालयदेखि प्रत्येक वडा केन्द्रसम्म पुग्ने सडक सञ्जालहरूको स्तरोन्नति गरिने छ। सडकको मुख्य सञ्जालसँग जोड्न एक वडा एक सडक DPR तयार कार्यलाई निरन्तरता दिँदै सडक निर्माण कार्य अगाडि बढाइने छ। हरित र वातावरण मैत्री सडक निर्माणलाई जोड दिँदै सडक संरक्षणका लागि वायो इन्जिनियरिड गरिनेछ। यातायात सुविधामा सबै नगरवासीहरूको सहज र समान पहुँच सुनिश्चित गर्न तथा नियमित सञ्चालनमा ल्याउन मुख्य तथा सहायक सडकहरूको रेखदेख गर्न सडक हेरालुको व्यवस्था गरिनेछ।
१८३. अति आवश्यक बाहेक सडक ट्रयाक ओपनलाई निरुत्साहित गर्दै भएका सडकलाई स्तरोन्नति गर्न जोड दिइने छ।
१८४. संघीय सरकार, प्रदेश सरकार तथा अन्य निकायहरूसँग साझेदारी गरी सदरमुकाम खाँदवारी र जिल्लाकै मुख्य बजार चैनपुर जोड्ने सडकलाई कालो पत्रे गर्ने कार्यलाई निरन्तरता दिइने छ।
१८५. नगर क्षेत्रभित्र रहेका सडकहरूको कर व्यक्तिहरूले नै तिरिरहेकाले उक्त सडकहरूको क्रमशः लगत कट्टा गरी सार्वजनिक सडकको रूपमा लैजान जोड दिइने छ।
१८६. “धुलोरहित शहर, पाँचखपन वासीको रहर” भन्ने मूल नारालाई स्थापित गर्न नगर क्षेत्रमा भएका सडकहरूलाई आगामी समयमा क्रमशः धुलोरहित सडक बनाउने नीति अवलम्बन गरिनेछ। जसका लागि नगरपालिकाका मुख्य सडक, शाखा सडक र भित्री सडकहरू क्रमशः ढलान तथा कालोपत्रे गरिने नीति लिइने छ।
१८७. नगरपालिकाभित्र सञ्चालन हुने विकास निर्माणका कार्यहरूको अनुगमन मूल्याङ्कन कार्यलाई प्रभावकारी रूपमा कार्यान्वयन गरिने छ।
१८८. यस नगरपालिका वा जुनसुकै निकायबाट सञ्चालन हुने ३ लाख रुपैया भन्दा माथिका योजनाहरू अनिवार्य रूपमा आयोजनाको बिस्तृत विवरण झल्कने होडिड बोर्ड राखेर मात्र आयोजना सञ्चालन गर्न दिने नीति लिइनेछ।

ख) भवन आवास तथा सहरी विकास नीति:

१८९. घर नक्सा पास तथा भवन मापदण्ड लागू गरी नियमन गर्न जोड दिइनेछ।
१९०. घर नक्सा पास गरेर मात्र भवन निर्माणका लागि अनुमति दिइनेछ। अनुमति दिँदा आफ्नो घर परिसर भित्र अनिवार्य रूपमा कम्तिमा २ वटा रुख बिरुवा लगाउनु पर्ने व्यवस्था मिलाईने छ। घर सम्पन्न प्रमाण पत्र दिँदा घरको चारै दिशाको फोटो अनिवार्य गरिने छ। सो को स्पष्टता अनुगमनबाट गर्ने व्यवस्था मिलाइने छ।

१९१. नगरपालिका तथा सम्बन्धित निकायको अनुमति नलिई जग्गा प्लटिङ्ग गरिएका र निर्धारित मापदण्ड नपुगेका प्लटहरूमा भवन निर्माण अनुमति नदिने नीति लिइने छ।
१९२. अव्यवस्थित पूर्वाधार निर्माणलाई निरुत्साहित गरी एकीकृत वस्ती निर्माणको थालनी गरिनेछ। नेपाल सरकारको फुसको छानो हटाउने कार्यलाई निरन्तरता दिइनेछ।
१९३. नगरपालिकाको प्रशासनिक भवन निर्माण कार्यलाई पूर्णता दिनेछ। वडा कार्यालयहरूको निर्माण कार्य लागू अन्य कार्यलाई निरन्तरता दिइनेछ। नगर क्षेत्रमा निर्माण हुने जुनसुकै प्रकारका सार्वजनिक एवं निजी संरचना भुकम्प प्रतिरोधी हुने गरी मात्र बनाउने/बनाउन अनुमति दिइनेछ।
१९४. नगरपालिका क्षेत्रभित्र रहेको धार्मिक, साँस्कृतिक, पर्यटन एवम् पूर्वाधार क्षेत्र तर्फको आवश्यक योजना पहिचान गरी DPR समेत तयार गरी नगरस्तरीय योजनामा समावेश गरिनेछ। ठूला बजेटका योजनाहरू संघ तथा प्रदेश सँग माग गर्न विशेष पहल गरिनेछ।
१९५. सुकुम्बासीहरूको पहिचान अभिलेखीकरण गरी आवसीय कार्यक्रम सञ्चालन गरिनेछ।
१९६. नगरपालिका क्षेत्रमा सञ्चालन हुने ३ लाखदेखि माथिका आयोजना र सो आयोजना सञ्चालन गर्ने उपभोक्ता समिति/टोल विकास संस्था/निर्माण व्यवसायीको सम्पूर्ण विवरण खुल्ने गरी आयोजना स्थलमै होर्डिङ्ग बोर्ड राख्ने नीतिलाई प्रभावकारी ढंगबाट कार्यान्वयन गर्न निरन्तरता दिइनेछ।
१९७. नगरपालिका क्षेत्रको व्यवस्थित, दीर्घकालिन एवं वातावरणमैत्री दीगो विकासका लागि भू-उपयोग गुरु योजना निर्माण गर्न जोड दिइनेछ। सो अनुसार आवास क्षेत्र, सार्वजनिक क्षेत्र, खुला एवं हरियाली क्षेत्र, सार्वजनिक पार्क, वन, कृषि एवं सुरक्षित क्षेत्रको पहिचान गरी एकीकृत नगर विकास योजनाले निर्दिष्ट गरे बमोजिमका वस्ती विकास एवं व्यवस्थित नगर निर्माण गरिनेछ। वैज्ञानिक भूमि व्यवस्थापन र भू-उपयोगको नीति क्रमशः कार्यान्वयनमा ल्याइने छ। एकीकृत वस्तीहरूमा विकासका पूर्वाधारहरू: सडक, शिक्षा, स्वास्थ्य, विद्युत, खानेपानी तथा सरसफाई आदि सुबिधा विस्तार र सामुदायिक स्थलहरू निर्माण गर्न विभिन्न सरकारी तथा गैरसरकारी निकायहरू सँग समन्वय र सहकार्य गरिनेछ।
१९८. तल देखि माथि जाने (Bottom up Approach) नीति अनुसार वस्ती-वस्ती तहबाट टोल विकास संस्था मार्फत योजना छनौट गरिने छ। योजना छनौट तथा प्रथमिकीकरण गर्दा राष्ट्रिय विकास नीति, गरिबी निवारण, वातावरणीय अनुकूलता तथा स्रोत साधन उपलब्धताका आधारमा नगरवासीलाई प्रत्यक्ष लाभ हुने योजनालाई प्राथमिकता दिइने छ। बढीभन्दा बढी जनसहभागिता हुने योजनालाई प्राथमिकता दिइने छ।
१९९. विकास निर्माण लगायत पूर्वाधार निर्माणमा सार्वजनिक—निजी साझेदारी नीतिलाई अवलम्बन गरी स्थानीय नीति, योजना निर्माण गरिनेछ। स्थानीय सार्वजनिक-निजी साझेदारीका आयोजना छनौट तथा कार्यान्वयनमा प्राथमिकता दिइनेछ। स्थानीय विकासमा निजी क्षेत्रको प्रवर्द्धन गर्दै स्थानीय जनताको प्रत्यक्ष लागत सहभागितामा ९०-१० (उपभोक्ता वा स्थानीय जनता) मा आयोजना कार्यक्रम सञ्चालन गर्न प्रोत्साहन गरिनेछ।

ग) उर्जा नीति:

२००. सौर्य/सडक बत्ति जडान गर्ने कार्यलाई निरन्तरता दिइनेछ, सो का लागि योगदानमा आधारित जनसहभागिताको नीतिलाई प्राथमिकता दिइनेछ। नगर भित्रका सार्वजनिक स्थान र सडक एवं बजार, नगर टोलहरूमा सडक बत्ती जडान कार्यलाई निरन्तरता दिइनेछ। काठका पोललाई क्रमशः विस्थापित गरी फलामे पोल प्रयोग गर्ने नीति लिइनेछ। मुख्य बजार क्षेत्रमा सौर्य उर्जा (Solar Power) का सडक बत्ति राख्ने कार्यलाई निरन्तरता दिइनेछ।

२०१. पाँचखपन नगरपालिका अन्तर्गत विद्युतीकरण हुन नसकेका क्षेत्रहरूमा वैकल्पिक उर्जाको प्रयोग गर्न प्रोत्साहन गरिनेछ।
२०२. पाँचखपन नगरपालिका क्षेत्रभित्र बसोबास गर्ने विद्युतको पहुँच नपुगेका घरपरिवारमा केन्द्रिय प्रशासन लाइन जडान गरि उज्यालो नगरपालिका घोषणा गरिने छ।
- घ) सञ्चार तथा सूचना प्रविधि नीति:**
२०३. “सूचना र सञ्चार, सर्वाङ्गीण विकासको आधार” नीतिअनुरूप सबै वडा कार्यालयहरूमा गुणस्तरीय इन्टरनेट सेवालाई निरन्तरता दिँदै सेवा प्रवाहलाई सहज तथा सरलीकरण गरिने छ।
२०४. नगर कार्यपालिकाको कार्यालय तथा वडा कार्यालयबाट दैनिक रूपमा संकलन हुने राजस्व सफ्टवेयर मार्फत विलिड गरी व्यवस्थित तथा पारदर्शी गर्ने कार्य सञ्चालन गरिने छ।
२०५. पाँचखपन नगरपालिका क्षेत्रभित्र इन्टरनेट सेवा, टेलिसेन्टर, केबुल तथा तारविहीन एफ.एम., टेलिभिजन, रेडियो प्रसारणको अनुमति, नवीकरण र नियमन कार्यलाई व्यवस्थित गरिनेछ। सूचना तथा सञ्चार प्रविधिमा सर्वसाधारण जनताको सहज र सरल पहुँच तथा सूचना प्रविधिको विकास र विस्तारसम्बन्धी कार्यक्रम तर्जुमा गर्न जोड दिइनेछ।
२०६. नगरपालिका क्षेत्रभित्र नेपाल टेलिकमको गुणस्तरीय सेवाको पहुँच सबै क्षेत्रमा पुऱ्याउन संघ तथा प्रदेश सरकारसँग समन्वय गरी आवश्यक स्थानमा टावर निर्माण गरिनेछ।
२०७. दैनिक प्रशासनलाई छिटो छरितो बनाउन विद्युतीय प्रणाली लागू गरिनेछ। नगरपालिकाको आफ्नै वेभसाइटमार्फत् नगरको सम्पूर्ण सूचना सार्वजनिक गर्ने व्यवस्थालाई निरन्तरता दिइनेछ। नगर प्रमुख तथा उप-प्रमुखबाट स्थलगत रूपमा जानप्रतिनिधि-नगरवासी भेटघाट कार्यक्रम गरी गुनासो सुन्ने कार्यलाई निरन्तरता दिइनेछ।

अन्तमा,

नगरको समग्र विकास र समृद्धिका लागि प्रस्तुत नीति तथा कार्यक्रमले अंगीकार गरेका विषयहरूको कार्यान्वयन महत्वपूर्ण हुनेछ। नेपालको संविधानले आत्मसात् गरेको मूल्य, मान्यता र परिकल्पना, चालू आवधिक योजना, दिगो विकासको लक्ष्यसँग अन्तरसम्बन्धित हुँदै यस नगरका आम जनसमुदायबाट प्रकट भएका भावना र अपेक्षालाई यस नीति तथा कार्यक्रमले समेट्ने प्रयास गरेको छ। यस अवसरलाई सदुपयोग गर्दै सम्पूर्ण नगरवासीहरूलाई स्वच्छ, निष्पक्ष, न्यायपूर्ण र प्रतिवद्ध नेतृत्व प्रदान गरिनेछ। आगामी बजेटबाट नीति तथा कार्यक्रममा व्यक्त प्रतिवद्धताहरूलाई सम्बोधन हुने विश्वास लिएको छु। यो नीति तथा कार्यक्रम स्वच्छ, सुखी, समुन्नत र समृद्ध नगरको खाकासहित कार्यान्वयनयोग्य दस्तावेजको रूपमा रहेको छ। पाँचखपन नगरपालिकाले अघि सारेको प्रस्तुत नीति तथा कार्यक्रम कार्यान्वयनमा सबै क्षेत्र, तह र निकायबाट सहयोग प्राप्त हुनेछ भन्ने विश्वास लिएको छु। नीति तथा कार्यक्रमका लागि सुझाव दिनु हुने र तर्जुमाको कार्यमा संलग्न हुनुहुने सम्पूर्ण महानुभावहरूलाई हार्दिक धन्यवाद ज्ञापन गर्दछु।

धन्यवाद !

१० आषाढ, २०८०

विपीन राई
नगर प्रमुख